

కమ్యూనిస్టుల ఐక్యతకు సాధారణ ప్రాతిపదికగా

విశ్లేషణ

మార్క్స్, ఎంగెల్స్ కమ్యూనిస్టు పార్టీ ప్రణాళిక ఉండాలి

(తరిమెల నాగిరెడ్డి మెమోరియల్ ట్రస్ట్ ప్రచురించిన 'భారత కమ్యూనిస్టు పార్టీ సిద్ధాంత రాజకీయ ఉద్యమ నిర్మాణ దృక్పథాలు - వైఖరులు' పుస్తకానికి వ్రాసిన ముందుమాట)

కమ్యూనిస్టు ఉద్యమంలో చీలికలకు మూలమైన సిద్ధాంత రాజకీయ విభేదాలను పరిశీలించడం చాలా ఆలస్యమయింది. విభేదాలకు కారణాలను, మూలాలను అర్థం చేసుకోవడానికి ఐదు దశాబ్దాల తర్వాతనైనా పూనుకోవలసిన అవసరముంది. నేడు కమ్యూనిస్టు ఉద్యమ ఐక్యత, వామపక్ష శక్తుల ఐక్యత అనే ఆకాంక్షలు వ్యక్తమవుతున్న సందర్భంలో “భారత కమ్యూనిస్టు పార్టీ - సిద్ధాంత రాజకీయ ఉద్యమ నిర్మాణ దృక్పథాలు - వైఖరులు” ఏమిటి, చీలికలకు దోహదపడిన రాజకీయ సిద్ధాంత విషయాలేమిటి? అన్న చర్చ జరగవలసిన అవసరముంది. ఇంతవరకు కొనసాగిన విద్వేషపూరిత వాతావరణం అకారణమయిందేమీ కాదు. రాజకీయ సిద్ధాంత విషయాలు ఆచరణలో సంఘర్షించుకొన్న దాని ఫలితమే విద్వేషపూరిత వాతావరణ మేర్పడటానికి కారణం.

రాజకీయ సిద్ధాంత సమస్యలు విద్వేష చర్చలకు పరిమితమైనంతకాలం, ఆచరణ జోలికి వెళ్ళనంతకాలం, ఎవరిదారినవారు గొడవల్లేకుండా గడచిపోతుంది.

ఏ విధానమైనా ఆచరణకు గురి కాబడినప్పుడు దాని సవ్యాపనవ్యతలు వెల్లడవుతాయి. గత యాభైఏళ్ల కాలం నుంచి తమ తమ విధానాల ఆచరణ ఫలితాలను ఎవరికి వారూ బేరీజు వేసుకోవాలి. అందరం కలిసి కూడా బేరీజు వేసుకోవలసిన అవసరం వుంది.

కమ్యూనిస్టుల కర్తవ్యాలను గురించి కమ్యూనిస్టు పార్టీ ప్రణాళిక నిర్దేశించిన దానికనుగుణంగా మన విధానాలను, మన ఆచరణను పరిశీలించుకోవలసిన అవసరముంది. కమ్యూనిస్టు పార్టీ ప్రణాళిక రకరకాల సోషలిజాలను గురించి పేర్కొన్నది. ఆ సిద్ధాంతాలకున్న పరిమితులను గురించి ప్రస్తావించింది. శ్రమ ఫలితాలు శ్రమజీవులకు దక్కడంకోసం ప్రారంభమైన పోరాటాలు - ప్రజాస్వామ్యం కోసం- స్వేచ్ఛకోసం- దోపిడీ నుండి విముక్తికోసం; జరిగే పోరాటాలుగానూ, శ్రమజీవుల శ్రమ ఫలితాలయిన సంపదలను సమానంగా అనుభవించడం కోసం; సామాజిక వ్యత్యాసాలు, అణచివేతలు లేని నూతన సామాజిక, సాంస్కృతిక వ్యవస్థ నిర్మాణంకోసం జరిగే పోరాటాలుగా సాగి రెండు వ్యవస్థల మధ్య పోరాటాలుగా అంటే దోపిడీ వ్యవస్థను రద్దు చేసి, దోపిడీ రహిత వ్యవస్థను నిర్మించేవిగా ఉంటాయనీ, అంతిమంగా చేయగలిగినవారు చేయగలిగినంత, తినగలిగినవారు తినగలిగినంత అనగా తగినంతగా వుండే రాజకీయ వ్యవస్థ - అత్యంత మానవీయ విలువలను నెలకొల్పే వ్యవస్థను నిర్మించడమే కమ్యూనిస్టుల అంతిమ లక్ష్యమని ప్రణాళిక చాటింది. కమ్యూనిస్టు వ్యవస్థను నిర్మించే క్రమంలో ముందటి అన్ని దశలలోను వర్గ పోరాటం తరతరమే తేడాలతో కొనసాగుతూనే వుంటుందని కమ్యూనిస్టుపార్టీ ప్రణాళిక చాటింది. వ్యక్తిగత ఆస్తి యొక్క అన్ని దుష్ట లక్షణాలకు, ధోరణులకు, ఆచరణలకు వ్యతిరేకంగా నిరంతరాయమైన, అప్రతిహతమైన సంఘర్షణ, పోరాటం జరగకుండా పురోగమనమూ, విజయాలూ ఉండజాలవని ప్రణాళిక ఉద్ఘాటించింది.

1871 పారిస్ కమ్యూన్, 1917 బోల్షివిక్ విప్లవం, 1949 చైనా నూతన ప్రజాతంత్ర విప్లవం-ఇంకా వివిధ దేశాలలో విప్లవోద్యమాలు దీనిని రుజువు చేశాయి.

ప్రతి దోపిడీ వ్యవస్థ తన దోపిడీని సాగించు కోవడానికి, పీడనను, హింసారతిని అమలుచేయడానికి తమ తమ రాజ్యాంగ యంత్రాలను అభివృద్ధి చేసుకొంటూ వచ్చాయనేది చారిత్రక సత్యం. శ్రామికవర్గ పార్టీ అయిన కమ్యూనిస్టుపార్టీ అంతిమ లక్ష్యం చేరుకునే ఈ మధ్య కాలంలో రాజ్యాంగ యంత్రంతో ఎలా వ్యవహరించాలి, అది విప్లవ పురోగమనానికి కల్పించే ఆటంకాలను ఎలా అధిగమించాలన్న సమస్యను విస్మరించజాలదు.

పాత దోపిడీ వ్యవస్థ స్థానంలో నూతన దోపిడీ రహిత వ్యవస్థను నిర్మించే కర్తవ్యం చాలా కీలకమైనది, క్లిష్టమైనది కూడా. శ్రామికవర్గ రాజ్యాన్ని నిర్మించుకోమనీ, నూతన వ్యవస్థను నిర్మించుకోమనీ చెప్పి, దోపిడీ వర్గాలు తమంతట తాము పూరికనే వైదొలగవు. వారు రాజ్యాంగ యంత్రాన్ని నిర్మించుకొన్నది తమ దోపిడీ వ్యవస్థను రక్షించుకోవడానికీ, ఆ వ్యవస్థపై జరిగే ధిక్కారాలను, తిరుగుబాట్లను, విప్లవ పోరాటాలను అణచివేయడానికేనన్నది కమ్యూనిస్టు పార్టీ ప్రణాళిక చెబుతున్నది. తిరగబడితే పోయేదేమీ లేదు బానిస సంకెళ్ల తప్ప అని ఉద్బోధించింది. కమ్యూనిస్టులు తమ ఆశయాలను, లక్ష్యాలను దాచుకోకుండా వెల్లడించి; ప్రజలను చైతన్యపరచాలనీ ప్రణాళిక స్పష్టం చేసింది. ప్రజలను సంఘటితపరచడానికి కావలసిన నిర్మాణ, పోరాట రూపాలను రూపొందించుకోవలసిన బాధ్యత కమ్యూనిస్టులపై వుంది.

అన్ని ఖండాల, దేశాల పీడిత తాడిత ప్రజల విముక్తికి కమ్యూనిస్టు పార్టీ ప్రణాళిక మార్గదర్శకంగా నిలిచివుంది. ఈ ప్రణాళిక వెలుగులో భారత కమ్యూనిస్టులు చేసిన కృషిని విస్మరించలేము. శ్రామికులను సమీకరించారు. కమ్యూనిస్టు పార్టీని స్థాపించారు. కమ్యూనిస్టుపార్టీ చేయవలసిన మరింతెన్నో కర్తవ్యాలున్నప్పటికీ చేసింది తక్కువగాదు.

బ్రిటీష్ వలసవాద సామ్రాజ్యవాద వ్యతిరేక పోరాటంలో కమ్యూనిస్టు పార్టీ ఎంతో కృషి చేసింది. ఈ పోరాటానికి కావలసిన మూలుగులను - కార్మిక వర్గాన్ని, గ్రామీణ శ్రమ జీవులను సమీకరించి జాతీయోద్యమానికి వెన్నుదన్నుగా నిలిపింది. పూర్వదల్, జమిందారీ నిరంకుశ శక్తులకు వ్యతిరేకంగా సమరశీల పోరాటాలు నిర్మించింది.

దేశాన్ని సామ్రాజ్యవాద శక్తుల నుంచి విముక్తి చేయడానికి, పూర్వదలిజం కాడి కింద బానిసలుగా, అర్థబానిసలుగా బ్రతుకుతున్న పీడిత ప్రజలను విముక్తి చేయడానికి కావలసిన కర్తవ్యాలను నిర్దేశించుకొంది.

మన సాంఘిక వ్యవస్థలోని వివక్షకు, అసమానతలకు వ్యతిరేకంగా చైతన్యంతో ప్రజా రాశులలోకి చొరబడింది. భూమిసమస్య, కౌలు, పాలు, వేతనాల సమస్యల ఆధారంగా రైతాంగాన్ని వ్యవసాయ కూలీ; గ్రామీణ పేదల సంఘాలను నిర్మించింది. పట్టణ కార్మికవర్గాన్ని - మునిసిపల్, ప్రైవేట్ కార్మికుల నుంచి మొదలెట్టి పారిశ్రామిక కార్మికుల వరకు, వారి పని పరిస్థితుల మెరుగుదల కొరకు, నిర్ణీత పనిగంటల కోసం, సరైన వేతనాల కోసం పోరాటాలు నిర్మించింది. ఒక్క మాటలో కార్మిక, కర్షక వర్గాలను దేశభక్తియుత శక్తులుగాను, వర్గ పోరాట శక్తులుగాను మలచింది. ఈ ఉద్యమాలకు దన్నుగా మహిళా, విద్యార్థి యువజనోద్యమాలను, నూతన సాహిత్య సాంస్కృతికోద్యమాలనూ నిర్మించింది. త్యాగశీలరయిన వేలాది కార్యకర్తలను తయారు చేసింది. లక్షలాది ప్రజలను సమీకరించి సాయుధ ప్రతిఘటనలకు, సాయుధ తిరుగుబాట్లకు నాయకత్వం వహించింది. పూర్వదలిజాన్ని, సామ్రాజ్యవాదాన్ని ఓడించి శ్రమ జీవుల రాజ్యం నిర్మించాలన్న ఆశయాన్ని దేశం నాల్గు చెరుగులకూ తీసుకెళ్లింది, కమ్యూనిస్టు పార్టీయే.

2

కమ్యూనిస్టు పార్టీ భారతదేశంలోని వివిధ వర్గాల, సెక్షన్ల ప్రజల సమస్యలపై మార్క్సిస్టు లెనినిస్టు దృష్టి కోణం నుంచి దృక్పథాలను రూపొందించింది. భాష సమస్య, జాతుల సమస్య, మతం - కులం సమస్య, విద్యా సాంస్కృతిక సమస్య, ఆదివాసీల సమస్య, మహిళల స్థానం సమస్య, గిరిజన సంస్కృతి - గిరిజన స్వయం పాలన సమస్య, అటవీ హక్కుల సమస్య, కరువుకాటకాల సమస్య, నదీజలాల సమస్య, చేతి వృత్తులు - చిన్నవ్యాపారస్తుల సమస్య, సముద్ర తీర ప్రజల సమస్యలను పరిశీలించి పరిష్కారాలనూ, డిమాండ్లనూ రూపొందించింది.

కమ్యూనిస్టు పార్టీ నెలకొల్పిన, సాధించి పెట్టిన - రాజకీయ ఉద్యమ నిర్మాణ ఒరవడికి నేడు కమ్యూనిస్టులుగా మిగిలివున్నవారే వారసులు! ఆ వారసత్వాన్ని స్వీకరిస్తున్నామంటే-దానిలోని మంచికి చెడ్డకీ గూడ బాధ్యత వహించాలి, సరిదిద్దుకోవాలి. వర్గపోరాట సిద్ధాంతం నుండి నేర్చుకొంటూ వర్తమానానికి ఉపయుక్తం చేసుకోవాలి. మంచి విషయాలను స్వీకరించి, చెడ్డ విషయాలను వదిలించు కోవడానికి కార్మికవర్గ చైతన్యంతో వ్యవహరించాలి. ఇదే నేడు కమ్యూనిస్టులుగా మిగిలి వున్న వారి బాధ్యత, కర్తవ్యం!

1925లో అవిర్భవించిన భారత కమ్యూనిస్టు ఉద్యమం అంటే కేవలం కమ్యూనిస్టు నాయకులు - కొంతమంది కార్యకర్తలు మాత్రమే కాదు. దేశభక్తులు, ప్రజాతంత్రవాదులు, శ్రమజీవులయిన-కార్మికులు, గ్రామీణ రైతు-కూలీలు, సంఘటితరూపం లేని వృత్తులలో, వ్యాపారాలలో, వ్యాపకాలలో పనిచేస్తున్న గ్రామీణ, పట్టణ ప్రాంత శ్రమజీవులు, మధ్యతరగతి మహిళలు, మధ్యతరగతి యువకులు, విద్యార్థులు, సాహిత్యకారులు, కళాకారులు -వీరందరి సంఘాలూ, ఈ సంఘాల ద్వారా నిర్మించిన ఆందోళనలూ పోరాటాలూ - వీటన్నింటికీ మించి ఆశయసాధన కోసం ఎందరో కామ్రేడ్స్ స్వచ్ఛందంగా త్యాగపూరితంగా జీవితాలను పణంగా పెట్టి నిర్మించిన ఉద్యమమే భారత కమ్యూనిస్టు ఉద్యమం!

ఇదొక దశ. ఈ దశ కమ్యూనిస్టు ఉద్యమంలో ఉత్పన్నమైనది. అయితే అది నేడు చిన్నాభిన్నంగా ఎందుకున్నది? ఎందుకు దెబ్బతిన్నది? నిజమే! కానీ కమ్యూనిస్టు ఆశయం చావలేదు. అది నిలబడి వుంది. దాని ఆశయ పతాకను మోసే కమ్యూనిస్టులు, కమ్యూనిస్టు విప్లవకారుల సంఖ్య చిన్నది కాదు. నిపురుగప్పిన నిప్పులూ, తేట కింద ఉడుకుతున్న గంజిలా కమ్యూనిస్టు ఆశయం కొనసాగుతూనే వుంది. ఈ ఆశయ బలంతో చరిత్రను సమీక్షించుకొంటారు, గుణపాఠాలు నేర్చుకొంటారు, ముందుకు సాగుతారు.

3

రెండవ ప్రపంచ యుద్ధంలో ఫాసిజం ఓటమి, ప్రజాస్వామ్య, శాంతికాముక శక్తుల విజయం ప్రపంచపటంపై ఎన్నో మార్పులను తెచ్చింది. సోవియట్ రష్యా యుద్ధ విజేతగా నిలవడం, యుద్ధ విధ్వంసం నుండి దేశాన్ని వున్నర్నిర్మించుకోవడం, సోషలిస్టు నిర్మాణం విజయపథాన సాగుతూవుందనుకోవడం, తూర్పు యూరప్ దేశాలలో శ్రామికవర్గ పార్టీలు అధికారం చేజిక్కించుకొనడం, చైనా ప్రజాతంత్ర విప్లవం విజయానికి చేరువగా వుండటం లాంటివీ, మన దేశంలో రైతాంగ పోరాటాల విజృంభణ: పార్టీ వివిధ రంగాలలో అప్పటికే సాధించిన పురోగతి లాంటివి మన పార్టీ నాయకత్వంపైన, శ్రేణులపైన రెండు రకాల ప్రభావాలు చూపాయి. గతితార్మిక భౌతికవాద దృష్టి కోణం లోపించిన స్వీయాత్మక ఆలోచనలు పైచేయి సాధించాయి. కేంద్ర నాయకత్వం రైతాంగ, కార్మిక ఉద్యమాలను రెండు రకాల మార్గదర్శకాలతో నడిపింది. దీనికి నాయకత్వం యొక్క రాజకీయ సిద్ధాంత అవగాహనా తేడాలే కారణం. రెండు మూడు అవగాహనల పైన కేంద్ర నాయకత్వ స్థాయిలో సంఘర్షణ సాగింది.

ఒకటి : భారత బూర్జువావర్గ నాయకత్వ వర్గ స్వభావాన్ని అంచనా కట్టడంలో తేడాల ప్రభావం.

రెండు : అంతర్జాతీయ కమ్యూనిస్టు ఉద్యమంలో తలెత్తిన సిద్ధాంత విభేదాల ప్రభావం.

ఇవి రెండూ కమ్యూనిస్టు పార్టీ చీలికకు మూల కారణాలుగా వున్నాయన్న వాస్తవాన్ని విస్మరించలేం. దీనిపై సహృద్ధావహారితమైన చర్చలే ఐక్యతకు మార్గం చూపుతాయి. మన అవగాహనలో ఏర్పడిన లోపాలను, జరిగిన పొరబాట్లను, చేసిన తప్పులను సరిదిద్దుకొని పురోగమించడానికి దారి చూపుతాయి.

అర్ధపూర్వదల్, అర్ధ వలస వ్యవస్థా? పరాధీన పెట్టుబడిదారీ వ్యవస్థా? లేక నయా వలస వ్యవస్థా? ఈ మూడింటిలో ఏది సరైనది? పై సమస్యతో పాటు మరో కీలకమైనది. అలాగే ఏ విప్లవ దశలో వున్నాం, అన్న విషయాలపై తేడాలు - సమాజ పరిణామ క్రమంలోని వివిధ దశలలో - బానిస, అర్ధబానిస, పూర్వదల్, అర్ధపూర్వదల్, పెట్టుబడిదారీ, సోషలిస్టు - వ్యవస్థల క్రమ పరిణామంలో మనం ఏ దశలో వున్నాం? ఈ సమస్యపట్ల గూడ మన కమ్యూనిస్టు ఉద్యమం విభేదాలతో, గందరగోళాలతో కొట్టుమిట్టాడుతూ వుంది.

భారత బడా బూర్జువావర్గ స్వభావం, అధికారం దాని చేతులలోకి వచ్చిన క్రమం, సామ్రాజ్యవాదంతో దాని లొంగుబాటు సంబంధాలు; పూర్వదల్ భూస్వామ్య వర్గం, సామ్రాజ్యవాదులు నిలబడటానికి; సామ్రాజ్యవాదం పూర్వదలిజం నిలబడటానికి పరస్పరం దోహద పడుతున్నాయా? లేదా? అన్న సమస్య వివాదాంశంగా మిగలలేదా? అంచనాలలో తీవ్రమైన తేడాలు లేవా?

జాతీయ బూర్జువావర్గం అంటే ఎవరు? పారిశ్రామిక, బడావ్యాపార వర్గమా? వ్యక్తిగత ఆస్తి, వ్యక్తిగత సంపాదన కలిగిన మధ్యతరగతి, ఉన్నత మధ్యతరగతి వర్గమా? ఈ విషయంలో కొనసాగుతున్న అస్పష్టతలు కమ్యూనిస్టు పార్టీ నిర్మాణ ఐక్యతకు భంగం కలిగించలేదా?

జాతీయోద్యమంలో బూర్జువా వర్గనాయకత్వం యొక్క తాత్విక ఆలోచనలకు, వారి నాయకత్వ కౌశలానికి మన పార్టీ నాయకత్వం ముగ్గులు కావడం యొక్క లక్షణం, మన వర్గ దృక్పథాన్ని వర్గ పోరాట మొనసక మొద్దుబార్చలేదా? జాతీయోద్యమ నాయకత్వంలో ఒకటిగా మన పార్టీ నాయకత్వ పాత్ర తగ్గించబడలేదా? దీని ఫలితంగా పార్టీకి పట్టుగొమ్మలైన, పునాది రాజ్యం అట్టడుగువర్గాలు, గ్రామీణ శ్రమజీవులు, పట్టణ కార్మికవర్గం, దోపిడీ ప్రభుత్వాలు సంస్కరణల ద్వారా కల్పించిన ఆశల వెంట కొట్టుకు పోలేదా? వర్గపోరాటాల నిర్వహణలో గతితార్మిక సూత్రాలు గాలికి వదిలివేసిన ఫలితంగా మార్క్సిజానికి భిన్నమైన సిద్ధాంతాలు మనల్ని వెంటాడటం లేదా? మన ప్రజా పునాది, మన పట్టు సడలిపోలేదా? శ్రామికవర్గ పోరాటంలో మన పక్షంవారెవరు? దోపిడీవర్గ పక్షం వారెవరు? అన్న విషయంలో వర్గ ప్రాతిపదికతో నిర్ణయాలుంటున్నాయా? ఈ సమస్యపై వర్గతర దృష్టికి మన శక్తియుక్తులు బలికావడం లేదా?

మనం-కమ్యూనిస్టులమనుకొంటున్నవాళ్లం, భౌతికంగా ఒక నిర్మాణంగా లేకపోవడానికి కారణాలు వ్యక్తిగత ప్రతిష్ట, వ్యక్తిగత అహంభావాలు, పదవీకాంక్షలే కారణమని మన వ్యతిరేకులు అనటమే గాదు, పెద్ద ఎత్తున వ్యతిరేక ప్రచారం సాగిస్తున్నారు. దీనిని, కమ్యూనిస్టు అభిమానులూ, విప్లవోద్యమ శ్రేయోభిలాషులూ కూడా అనుకోవడం, నిస్పృహ, నిరాశలు వ్యక్తం చేయడం అన్న లక్షణం; తాత్విక, సైద్ధాంతిక, రాజకీయ, నిర్మాణపరమైన కారణాలు చూడలేకపోవడం కిందికి రాదా?

పై సమస్యలపై కమ్యూనిస్టు పార్టీల నిర్మాణంలో సిద్ధాంత ప్రాతిపదికన, వర్గపోరాట ప్రాతిపదికన విభేదాలను చర్చించుకోవడం లేదు. అప్రాధాన్య విషయాలకు, వాస్తవంగా సమస్యగాని విషయాలపై చర్చలు కేంద్రీకరించబడ్తున్నాయి.

అవకాశవాద సిద్ధాంతకారులు, అవకాశవాద మేధావులు కల్పిస్తున్న గందరగోళాలు నిజమైన, చిత్త శుద్ధిగల కమ్యూనిస్టులపైన, మార్క్సిస్టు - లెనినిస్టులపైన ప్రభావం చూపుతున్నాయి. కమ్యూనిస్టు శ్రేయోభిలాషులను నిస్పృహకు గురిచేస్తున్నాయి. అందుచేత పై ప్రశ్నలన్నింటిని విస్తృత చర్చల కోసం చేపడదాం. మన ఆచరణను ప్రక్కనబెట్టకుండా విప్లవోద్యమానికి సంబంధించిన సమస్యలను ఆవేశకావేషాలకు, అభిమాన - దురభిమానాలకు గురికాకుండా చర్చించుకోవడం ఒక చారిత్రక బాధ్యతగా, కర్తవ్యంగా కమ్యూనిస్టులందరి ముందుకు వచ్చి నిలబడి వుంది.

అందుకే భారత కమ్యూనిస్టు ఉద్యమ వారసత్వాన్ని స్వీకరించే కమ్యూనిస్టులం, మన మన పూర్వ నాయకులు చేసిన కృషి నుంచీ, వారి నాయకత్వాన సాగిన పోరాటాల నుంచీ వివిధ సామాజిక, రాజకీయ, సాంస్కృతిక విషయాల పట్ల తీసుకొన్న వైఖరుల నుంచీ, వారి మధ్య సాగిన అవగాహనా తేడాలు, దృక్పథాల్లో తేడాలు అంతిమంగా తీవ్రమైన విభేదాలుగా రూపు దాల్చడం, చేపట్టిన వైఖరుల నుంచి వెనక్కు తగ్గడం, మార్పుకోవడం లాంటివి కల్పించిన అపవిత్రసాహసాల మూలంగా కలసివుండలేని పరిస్థితులు ఏర్పడటం లాంటి అనేక సమస్యలను గుర్తుచేసుకొని, పరిశీలించు కోవడానికి ఒక ప్రయత్నం చేయవలసి వుంది.

ఆ ప్రయత్నంలో భాగంగానే 1940ల నుండి కమ్యూనిస్టు పార్టీ సాగించిన కృషినీ, వివిధ సమస్యలపై తీసుకొన్న వైఖరులనూ పరిశీలించడానికి కామ్రేడ్స్ పూనుకొన్నారు. వారి కృషి ఎంతో శ్లాఘనీయమైనది: ఆనాటి సాహిత్యం నుంచీ, పార్టీ నిర్వహించిన నాటి ప్రజాశక్తి, విశాలాంధ్ర, జనశక్తి పత్రికల నుంచి ఎన్నో విషయాలను సేకరించడం, పరిశీలించడం చేశారు. అంతర్జాతీయంగా, జాతీయంగా వెలువడిన అనేక డాక్యుమెంట్ల నుంచి నాటి నాయకత్వం వ్రాసిన వ్యాసాలు, ఉపవ్యాసాలు, ప్రకటనలను అంశాల వారిగా విడగొట్టి ప్రచురించడానికి సిద్ధం చేశారు. రెండు ప్రవాహాల వారు - మార్క్సిజం, లెనినిజంను తమ సైద్ధాంతిక దృక్పథంగా కలిగి వున్నవారు; మార్క్సిజం - లెనినిజం - మావో ఆలోచనా విధానంను తమ సైద్ధాంతిక దృక్పథంగా కలిగి వున్నవారూ - పరిశీలించ దానికి, పరిశోధించడానికి ఇవన్నీ తోడ్పడతాయని ఆశిస్తున్నాను.

000000